



## **BORD LI JIRREGOLA L-KERA**

**MAGISTRAT  
DR. JOSEPH GATT LL.D.**

**Udjenza ta' nhar l-Erbgha, 25 ta' Settembru 2024**

**Rikors Nru: 366/2023  
Nru fuq il-Lista: 15**

**Joanne Fenech (K.I. 71170M)**

**vs**

**Kamal Hamidah (K.I. 108621M)**

**Il-Bord;**

Ra r-rikors promotur datat 22 ta' Ġunju 2023<sup>1</sup> flimkien mad-dokumenti hemm annessi fejn, *nter alia* gie mitlub li dan il-Bord jordna li li l-intimat jiżgombra mill-fond enumerat tlettax (13), Flat numru erbgha (4), ġewwa Fagosta Apartments, Triq Fracisco Ximenes, Salina, Naxxar, kif ukoll sabiex l-intimat jiġi ordnat iħallas danni għall-okkupazzjoni tiegħu fl-istess fond.

Ra wkoll l-affidavit anness mar-rikors promotur<sup>2</sup>.

---

<sup>1</sup> A fol 1 *et seq* tal-proċess. Tajjeb li jingħad li oriġinarjament, din il-kawża infetħet skond dak li jippermetti l-artikolu 16A tal-Kapitolu 69 tal-Liġiet ta' Malta.

<sup>2</sup> A foll 21 u 22 tal-proċess.

Ra d-digriet tiegħu tal-4 ta' Lulju 2023<sup>3</sup> fejn spjega lir-rikors promotur kien ġie a konjizzjoni tiegħu biss dakinhar.

Ra dak li finalment seħħ fis-seduta tal-5 ta' Frar 2024<sup>4</sup> fejn l-Bord ġie mgħarraf li li l-intimat kien hareġ mill-fond in kwistjoni fis-16 ta' Awwissu 2023. Minhabba dan l-iżvillup, r-rikorrenti rtirat l-ewwel<sup>5</sup>, it-tieni u t-tielet talba<sup>6</sup>.

Ra r-risposta tal-intimat mressqa fit-2 ta' April 2024<sup>7</sup> fejn *ad litteram* ġie eċċepit hekk:

- 1. Illi l-intimat kien jikri minghand l-imsemmija Joanne Fenech l-fond 13, flat 4, Fagosta Apartments, Triq Fracisco Ximenes Salina Naxxar;*
- 2. Illi fil- 14 ta Awwissu 2023 l-intimat hareġ u ivvaka l-appartament minnufih u irritorna c-cwieviet lir-rikorrenti dak in-nhar stess;*
- 3. Illi l-intimat jirrikonoxxi illi għad għandu jhallas ta' dawk ix-xahrejn li baqa jokkupa l-fond, liema kera kull xahar kienet ta EUR650 kull xahar, li jgib total ta' elf u tlett mitt Ewro ( EUR1,300). Illi l-intimata għad għandha d-depozitu f'idejha ta EUR650. Biex b'hekk l-ammont dovut huwa ta EUR650 flimkien ma'l-arretrati dovuti għal dawk ix-xahrejn li jammontaw għal EUR 281.34, b'total globali ta EUR 931.34.*
- 4. Liema ammont ta EUR 931.34 l-intimat dispost li jhallas minnufih fuq accettazzjoni tar-rikorrenti.*

Sema x-xhieda ta' Reuben Bonnici u ta' Joanne Fenech<sup>8</sup>, kif ukoll id-dokumentazzjoni minnhom imressqa.

---

<sup>3</sup> A fol 23 tal-proċess.

<sup>4</sup> A fol 32 tal-proċess.

<sup>5</sup> Din kienet tikkonċerna d-dispensa tas-smieġh.

<sup>6</sup> Dawn kienu jikkonċernaw l-iżgumbrament tal-intimat mill-fond in kwistjoni.

<sup>7</sup> A fol 34 tal-proċess.

<sup>8</sup> Ilkoll imwettqa fis-seduta tat-3 ta' Mejju 2024.

Ra dak li seħħ fis-seduta tal-4 ta' Ġunju 2024<sup>9</sup> fejn seħħ il-kontro-eżami tar-rikorrenti u nstemgħet it-trattazzjoni finali<sup>10</sup>. Dakinhar il-kawża thalliet għas-sentenza.

## **Ikkunsidra**

Illi qabel ma jsir rijepilogu tal-fatti f'dan il-każ, tajjeb jerga jiġi mfakkar li llum il-kwistjoni bejn il-partijiet ma baqgħetx kif oriġinarjament imfissra fir-rikors promotur u dan għaliex l-intimat telaq mill-fond f'Awwissu 2023. B'hekk il-kwistjoni rimanenti hija biss jekk hemm lok għal-ħlas tal-okkupazzjoni tiegħu, meta l-kuntratt ta' kera kien skada u danni anċillarji mal-istess.

Illi dan li jsegwi huwa riassunt qasir tal-provi li sawru din il-kwistjoni.

Illi r-rikorrenti xehdet diversi drabi. Fl-affidavit tagħha<sup>11</sup> tispjega li kienet kriet il-fond lill-intimat inizjalment f'Ġunju tas-sena 2021 u mbagħad ieħor f'Ġunju tas-sena 2022. Dan tal-aħħar kellu validità ta' Ġunju 2023. Fil-25 ta' Frar 2023 hija baqgħet ittra fejn infurmat lill-intimat li ma kienitx sejra ggedded il-kirja. L-Awtorità tad-Djar giet ukoll mgħarrfa b'dan. Saret ittra oħra għaliex l-intimat baqa' jinsisti li jibqa' fil-fond, b'zieda ta' ħamsa (5) fil-mija tal-kera. Fit-13 ta' Ġunju 2023, l-intimat baqa' mill-fond, anke wara li r-rikorrenti marret tiġbor iċ-ċavetta bl-assistenza tal-Pulizija. Fl-14 ta' Ġunju 2023, l-Awtorità tad-djar baqgħet tinformaha li l-kirja kienet giet terminata min-naħa tagħhom. L-intimat baqa' fil-fond mingħajr ħlas. In eżami f'seduta oħra<sup>12</sup> tamplifika li l-komunikazzjoni kienet qiegħda ssir ma missier l-intimat għaliex l-intimat ma kienx qiegħed jagħmel aktar komunikazzjoni. Giet eżebita korrisondenza bejn

---

<sup>9</sup> Verbal relattiv a fol 29 tal-proċess.

<sup>10</sup> Debitament reġistrata u traskritta kif ordnat, u tibda a fol 59 tal-proċess.

<sup>11</sup> Anness mar rikors promotur u jinsab a fol 21 tal-proċess.

<sup>12</sup> Xhieda relattiva tibda a fol 40 tal-proċess.

il-kontendenti. Ġiet involuta wkoll ċertu Spettur Butters, li taħdem fi hdan is-sezzjoni tal-Immigrazzjoni, u din qaltilha. li hija kienet tkellmet mal-missier u dan aċċetta għan-nom tal-intimat li jibqa' fil-kirja għal seba' mija u ħamsin Ewro (750). Qaltilha wkoll li kien sejjer iħallas il-kontijiet tad-dawl u ilma. Missieru ltaqa' mar-rikorrenti u dan waddab iċ-ċwieviet fit-triq, u l-hlas ma sarx. Dwar id-depożitu mħallas inizjalment, tgħid li dan m'huwiex dovut meta dahlet fil-fond hija sabet diżastru. Tikkalkula li hemm mal-għoxrin elf Ewro (€20,000) ħsara. Dwar il-konsum tad-dawl u ilma, tispjega li l-aħħar ammont (ta' €281) ħallsithom hi. Tgħid li sal-ftuħ tal-proċeduri, l-intimat kien għadu fil-fond.

Illi in kontro-eżami tispjega li ma setgħatx tibqa tikkomunika mal-intimat għaliex dan waqqaf l-użu tal-*Whatsapp*. Tgħid li hija marret fi hdan is-Sezzjoni tal-Immigrazzjoni għall-għajnuna. Tgħid li skond il-kuntratt, hija ppermettiet erbgħa min-nies jgħixu fil-fond. Kien biss fl-aħħar li saret taf li seta kien hemm xi nies illegalment hawn Malta, residenti fil-fond. Tikkonferma li l-intimat telaq f'Awwissu 2023. Id-depożitu ma giex ritornat għaliex il-fond kien kollu mkisser.

Illi xehed ukoll Reuben Bonnici, rappreżentant tal-ARMS Ltd<sup>13</sup>. Huwa jeżebixxi rendikont tal-ammont dovut għall-provvista ta' dawl u ilma għal perjodu bejn Ġunju u Awwissu 2023.

Illi magħmula din is-sintesi t'evidenza, jirrizulta ċar lil dan il-Bord lit-talba rimanenti tikkonċerna biss l-okkupazzjoni tal-intimat fil-fond wara li l-kuntratt relattiv kien skada. Il-Bord ikollu jistqarr li f'it seta' jifhem id-difiża tal-intimat f'dawn il-proċeduri, kif ukoll il-fatt li huwa baqa' hekk silenjuż. Ħarsa lejn l-eċċezzjonijiet minnu mressqa juri biċ-ċar li fil-verita' huwa qiegħed jammetti li għandu jħallas ta' dawn ix-xahrejn, u li għalhekk hu stess jammetti li baqa' jokkupa l-fond illegalment.

---

<sup>13</sup> Xhieda relattiva tibda a fol 37 tal-proċess.

Illi jidher (għaliex verament ma ħariġx ċar) li d-difiża tiegħu hija sempliciment li mill-ammont li għandu jithallas, għandu jitnaqqas id-depożitu li għadu fil-pussess tar-rikorrenti. Dan il-Bord ma jaqbel xejn ma dan.

Illi jekk l-intimat (għaliex lanqas hawn ma kien ċar) qiegħed jagħmel referenza għat-tpaċċija *ipso jure* allura bil-ħniena hemm għalfejn jingħad li sabiex difiża bħal din tirnexxi, il-kontendenti iridu jkunu debituri u kredituri ta' xulxin t'ammonti ċerti likwidi u dovuti, emergenti minn rapport ġuridiċi differenti. Dan m'huwix il-każ tal-lum. Bl-ebda tiġbid ma jista' jingħad lir-rikorrenti attwalment hija debtriċi tal-intimat ta' xi ammont ċert, likwidu u dovut, u jiġi mfakkar li l-kwistjoni tal-ħsara m'hijiex mertu ta' dan il-proċess. B'żieda ma dan, ir-rapport tal-kontendenti huwa uniku u singolari. Jiġi b'hekk li t-tpaċċija li qiegħed isemmi l-intimat hija t-tpaċċija ġudizzjali li dan il-Bord gie negat li jipprofondi dwarha ġaladarba l-intimat għażel li ma jwessax dan il-litigju billi jressaq kontro-talba<sup>14</sup>. Fi kwalunkwe każ, l-intimat possibbilment seta' jargumenta bil-mod kif għamel f'każ li anke hu qagħad mal-kuntratt relattiv, ħaġa li ħareġ ċar li m'għamilx. Għalhekk din il-linja difensjonali hija mankanti kemm proċeduralment u b'mod sostantiv.

Illi jifdal biss il-kwistjoni tal-kwantifikazzjoni.

Illi bi prinċipju huwa aċċettat li min iżomm f'idejh u juża hwejjeġ ħaddieħor mingħajr titolu, irid iħallas għall-istess. Għalhekk sid jista' jitlob kumpens għaż-

---

<sup>14</sup> Illi kif intqal tajjeb fis-sentenza tal-Prim'Awla tal-Qorti Ċivili, mogħtija nhar il-25 ta' Novembru 2013, u kkonfermata mill-Qorti tal-Appell (Superjuri) nhar id-29 ta' Ottubru 2019, fl-ismijiet **Middlesea Insurance p.l.c vs Raymond Avallone**, "*Certament li wiehed ma jistax jitkellem li dak li qiegħed jippretendi l-konvenut huwa kreditu cert, likwidu u dovut. Għal dak li jikkoncerna tpaċċija ġudizzjali, ma saret l-ebda kontro-talba.*"

zmien li ġid tiegħu kien baqa' hekk miżmum minn haddiehor mingħajr jedd<sup>15</sup>. Huwa wkoll aċċettat li l-ammont li għandu jithallas għal tali okkupazzjoni jista' jiġi maħdum jew il-kirja kif kienet immedjatament qabel dik l-okkupazzjoni<sup>16</sup> jew skont dak li wieħed seta' jġib fis-suq<sup>17</sup>. F'din l-aħħar ipotesi però, iridu jidhlu u jiġu maħduma prinċipju oħra, u ċioé li min jagħmel dik it-tip ta' talba irid juri dak it-telf marbut mal-użu illegali<sup>18</sup>.

---

<sup>15</sup> Kif reġa ġie mfakkar riċentement fis-sentenza fl-ismijiet **Josephine Azzopardi pro et noe vs Carmelo Borg et**, (Rik Nru: 182/2015/1) mogħtija mill-Qorti tal-Appell (Sede Superjuri) nhar il-31 ta' Mejju 2023 u ċioé: *“Tajjeb jiġi osservat li fil-kwistjonijiet ta' kumpens għall-okkupazzjoni ta' proprjetà, huwa aċċettat li min jokkupa jew iżomm għandu ġid ta' haddiehor bla jedd, irid jagħmel tajjeb għad-danni li jġib b'għemilu. Il-qies ta' kumpens ta' telf ta' użu ta' fond li jibqa' jinżamm minn xi hadd mingħajr jedd, il-kriterju li s-soltu jittiehed huwa dak imsejjes fuq il-valur lokatizju tal-post li jkun jew, fuq il-kera li kienet tithallas minnufih qabel intemmet il-kirja”*. Isir aċċenn ukoll għal dak li nqatl *obiter* fis-sentenza fl-ismijiet **John Galea et vs Raymond Falzon et**, (Ċit Nru: 1419/2000/1) mogħtija mill-Prim Awla tal-Qorti Ċivili nhar it-28 ta' April 2005 u ċioé li: *“Meta jkun hemm okkupazzjoni bla titolu, il-kumpens dovut bhala danni soltu li jiġu kkalkulati a bazi tal-valur lokatizzju tal-fond jew ir-rata ta' kera miftiehma (ara, bhala eżempju, il-kawzi “Staines noe vs Amato et”, deciza minn din il-Qorti fit-28 ta' Mejju, 1999, u “Olivieri vs Vella”, deciza wkoll minn din il-Qorti fil-21 ta' Novembru, 2003)”*.

<sup>16</sup> Ara f'dan is-sens is-sentenza fl-ismijiet **Joseph Olivieri et vs Francis Ronald Edward Vella et**, (Ċit Nru: 322/1995/1) mogħtija mill-Prim Awla tal-Qorti Ċivili nhar il-21 ta' Novembru 2003 (mhux appellata).

<sup>17</sup> Issir referenza wkoll għas-sentenza fl-ismijiet **Helen sive Nellie Miceli et vs Carmelo sive Charles Pisani**, (Ċit Nru: 1761/2001/1) mogħtija mill-Prim Awla tal-Qorti Ċivili nhar il-14 ta' Diċembru 2004 (mhux appellata) fejn intqal hekk: *“Huwa minnu li sid li jitlob kumpens għaż-żmien li ġid tiegħu kien baqa' miżmum minn haddiehor mingħajr jedd ġeneralment jitlob kumpens li jista' jitqabbel mal-kera li sata' baqa' jirċievi kieku l-post kien effettivament mikri. Iżda dan m'huwix il-kriterju waħdieni. F'qasam bħal dan, irid ikun hemm “rabta reali” mal-ammont ta' kumpens misthoqq u żgur m'hemmx lok għal spekulazzjonijiet dwar x'sata' gara mill-post jew kemm kien ikun il-kera xieraq bil-prezz li jġib is-suq”*.

<sup>18</sup> Fost diversi, ssir referenza għas-sentenza fl-ismijiet **Helen Schembri et vs Anthony George Zahra noe**, (App Ċiv Nru: 449/2004/1) mogħtija mill-Qorti tal-Appell (Sede Superjuri) nhar it-28 ta' Settembru 2012 fejn ingħad hekk: *“F'sitwazzjoni simili, il-prassi tal-qradi tagħna hi l-kumpens għall-okkupazzjoni jiġi kkalkulat a bazi tal-kera kif miftiehma bejn il-partijiet jew a bazi tal-valur lokatizzju tal-fond (ara, bhala eżempju, il-kawza Staines noe v. Amato et, deciza mill-Prim' Awla tal-Qorti Ċivili fit-28 ta' Mejju 1999, Olivieri v. Vella, deciza mill-istess Qorti fil-21 ta' Novembru 2003 u Madame X Ltd v. Attard et, deciza mill-istess Qorti fil-25 ta' Mejju 2010). F'kull kaz, dan mhux l-uniku kriterju li jista' jiġi kkunsidrat għaliex dak li huwa essenzjali huwa li jrid ikun hemm “rabta reali” malammont ta' kumpens misthoqq u żgur m'hemmx lok għal spekulazzjonijiet dwar x'seta' gara mill-post jew kemm kien ikun il-kera xieraq bil-prezz li jġib is-suq.”*

Illi għal dan il-Bord, għad li gie ventilat l-argument li l-ammont għandu jkun ta' seba' mija u ħamsin Ewro (€750) fix-xahar minħabba xi allegat ftehim ma missier l-intimat<sup>19</sup>, il-valur li għandu jingħata għal din l-okkupazzjoni għandu jkun imkejjejl u maħdum fuq ir-rata miftehema fil-kuntratt. Il-missier deher biss bħala garanti u mhux l-inkwilin.

Illi għalhekk id-danni għall-okkupazzjoni għandu jkun ta' elf u tlett mitt Ewro (€1,300)<sup>20</sup>. B'żieda ma dan, l-intimat għandu wkoll iħallas l-ammont ta' dawl u ilma għal dan il-perjodu, għaliex kien hu biss li utilizza dan is-servizz (illegalment) meta kien qiegħed jokkupa l-fond bla titolu<sup>21</sup>. B'hekk l-ammont globali għandu jkun ta' elf, ħames mija, wiehed u tmenin Ewro u erbgħa u tletin ċenteżmu (€1,581.34ċ).

Għaldaqstant il-Bord qiegħed jiddeċiedi din il-vertenza billi:

- 1) Jilqa' r-raba talba<sup>22</sup> tar-rikorrenti u b'hekk jordna li l-intimat iħallas lir-rikorrenti l-ammont ta' elf, ħames mija, wiehed u tmenin Ewro u erbgħa u tletin ċenteżmu (€1,581.34ċ) bl-imgħax legali mid-data ta' din is-sentenza<sup>23</sup> sad-data tal-pagament effettiv.
- 2) Jiċhad l-eċċezzjonijiet tal-intimat.

L-ispejjeż ta' dawn il-proċeduri jithallsu fl-intier tagħhom mill-intimat.

**Dr Joseph Gatt LL.D.**  
Maġistrat

---

<sup>19</sup> Il-Bord ma jaqbilx li dan b'xi mod jorbot lill-intimat.

<sup>20</sup> Sitt mija u ħamsin Ewro (€650) fix-xahar, għall-perjodu ta' xahrejn.

<sup>21</sup> Dan jammonta għal mitejn, wiehed u tmenin Ewro u erbgħa u tletin ċenteżmu (€281.34). Ara rendikont a fol 39A tal-proċess.

<sup>22</sup> Għalkemm fir-rikors promotur din it-talba giet indikata bħala talba enumerata ħamsa (5), huwa ċar li dan kien *lapsus calami*.

<sup>23</sup> Dan għaliex l-ammont ta' danni qiegħed jingħata permezz ta' din is-sentenza.

**Annalise Spiteri**  
Deputat Registratur